

Marija Mtellgħa s-Sema fil-Kitba ta' San Ġorġ Preca

minn John Formosa ■

Kull qaddis għandu mhabba speċjali lejn il-Verġni Mbierka Marija, u dan ma jistax jonqos meta hija Omm Ġesù li fdiena u hija wkoll l-Omm tagħna. Minhabba f'hekk huma mhux biss jirrikorru lejha regolarment, imma wkoll jifirfu u jagħtuha qima speċjali fil-festi tagħha u jxerrdu devozzjonijiet lejha. Dun Ġorġ kien iħobb iqim lil Marija taħt diversi titoli: Il-Kunċizzjoni Immakulata, il-Lunzjata, tal-Karmnu, tar-Rużarju, tal-Midalja Mirakoluża, u l-bqija. Imma jidher li hu kellu ġibda speċjali lejn it-Tluġ tagħha fis-Sema, għax kien jara f'din il-festa l-MILJA tal-glorifikazzjoni tagħha minn Binha Ġesù. Jidher ċar li Dun Ġorġ kien iħobb jimmedita spiss fuq l-Assunzjoni ta' Marija: xhieda ta' dan huma l-kitbiet kotrana illi huwa halla fuq dan il-“privileġġ” kbir! Huwa ried ukoll li l-membri kollha tal-Għaqda tiegħu iqimu lil Marija b'mod speċjali nhar il-15 ta' Awwissu ta' kull sena. Għal dan l-iskop huwa hallielhom wiehed mill-isbah programmi ċelebrattivi li hu jsejjahlu Programm Speċjalissmu ta' Marija Mtellgħa fis-sema² biex isir dakinhar.

Awwissu, ix-xahar ta' Marija

Digà snin qabel, fl-1932, Dun Ġorġ kien ippublika ktieb iehor fuq il-Verġni Marija, jismu Il-Benedicta³, gabra ta' 31 meditazzjoni marjani biex jinqraw mis-Socġi tiegħu matul ix-xahar ta' Awwissu. Għax għal Dun Ġorġ, Awwissu hu x-xahar ta' Marija per ecċellenza. Halla miktub fid-dahla ta' dan il-ktieb:

Fost ix-xhur kollha tas-sena, Awwissu kien li fetax għal Marija Santissima, l-imbierka fost in-nisa, il-bieb tat-trijonfi li jisthoqqulha għall-merti tagħha, u fuq kollox għad-dinjità hekk kbira tagħha li bniedma saret bi grazzja singolari l-Omm tal-Hallieq tagħha.

It-tradizzjoni minn nisel għal nisel tgħarrafna li f'dan ix-xahar Marija Santissima giet meħuda s-sema bir-ruħ u bil-ġisem b'idejn l-angli u mqiegħda fuq it-tron tal-glorja tagħha, fejn l-Iben tagħha Ġesù inkurunaha u għamilha Regina tal-Angli u tal-bnedmin, wara tant duluri u sofferenzi li hija kienet sofriet miegħu għall-imhabba tiegħu u għas-saħħa tal-bnedmin kollha.

Fil-Ktieb tal-Eżodu (33,20) hemm miktub li Alla għarraf lil Mosè, li tant kien xtaq jara l-wieċ divin tiegħu hekk li kien talbu sabiex jagħtih din il-grazzja, għarrfu li hadd, ebda bniedem, ma jara l-wieċ divin tiegħu u mbaġħad jibqa' haj. Minn dan il-kliem wiehed jikkonkludi li Marija Santissima, għalkemm merfugħa fil-grad l-aktar għoli tal-grazzja u tal-favuri ta' Alla, però

biss meta harġet minn dan il-wied tad-dmugh setgħet tara 'l Alla wieċ imb'wieċ. Min jaf kemm vizjonijiet, kemm apparizzjonijiet u kemm hlewriet oħra spiritwali kienet iffavorita bihom Marija Santissima!


Iżda l-vizjoni beatifika ta' Alla kienet għaliha fir-raqda glorjuża u felicissima tagħha li, skont it-tradizzjoni, kellha lok fit-tlett ta' Awwissu. Meta l-Appostli qiegħdu fil-qabar it-tabernaklu verġinali li minnu kien ha n-natura ta' bniedem l-Iben ta' Alla u li fih għex magħluq għal disa' xhur, allura madwar dan il-qabar għal tlett ijiem instema' l-kant tal-angli; u meta wara tlett ijiem l-Appostli fetħu l-qabar biex jissodisfaw ix-xewqa ta' wiehed minn shabhom (li kien Tumas, li providenzjalment kien wasal tard) u ma sabux iżjed il-ġisem inqaddes ta' Marija – sabu biss lożor bojod u fjuri ta' fwieha kbira.

Sieħba tal-passjoni ta' Ġesù, Marija kienet għa ssieħbet mat-trijonfi tar-reżurrezzjoni tiegħu. Għalhekk fil-hmistax ta' Awwissu l-Knisja tissolennizza bir-raġun kollu l-Assunzjoni ta' Marija Santissima u tinkoraġġina biex nirrikorru lejha, u tfehimna li t-trijonfi jiġu wara d-duluri li wiehed isofri fid-dinja ma' Ġesù Kristu. Isaltan ma' Kristu min ibati ma' Kristu.

Tul dan ix-xahar [ta' Awwissu] is-Socġetà Museumina ferhana għat-trijonfi kbar ta' Marija, l-Omm hanina tal-midinbin, tinheda b'mod speċjali fuq dan l-oġġett tant konsolanti, tant delizzjuż, u tant glorjuż billi tistħajjel li qiegħda tisma' n-narrazzjoni fuq Marija Santissima minn fomm tal-arkanglu Gabrijel, li kien bi speċjalità magħżul minn Alla biex iħabbriha l-kbira grazzja li hija sabet quddiem Alla, u b'hekk dejjem iżjed din is-Socġetà titkebbes bl-imhabba u bil-qima lejn Dik li fuqha tgħaxxqet is-Santissima Trinità.

Id-Domma tal-Assunzjoni

It-tagħlim dwar it-Tluġ fis-Sema ta' Marija gie dikjarat ufficjalment bhala Domma tal-Fidi fl-1 ta' Novembru 1950. Dun Ġorġ sa minn hafna snin qabel kien wera x-xewqa li dan it-tagħlim jiġi dikjarat bhala domma, u kien jistieden lil kulhadd biex jitlob biex tfttex tasal dak il-jum li fih tiġi dikjarata din id-domma. Dan li qed ngħidu jidher minn kitba tiegħu li dehret fil-Kalendarju Museumin⁴, u li



Il-Papa Piju XII

tagħlaq b'dawn il-kelmiet: "F'dawn iż-żminijiet tagħna li l-fidili kollha qegħdin iħossu xewqa kbira li jisimghu mill-fomm infallibbli tal-Papa d-definizzjoni tad-Domma tal-Assunzjoni ta' Marija Santissima, ma baqax x'nagħmlu ħlief li nitolbu 'l Alla li jwassal is-siegha ta' glorifikazzjoni oħra fuq Marija Santissima." Dun Ġorġ feraħ fuq li feraħ meta fl-aħħar ra lill-Papa Piju XII jikkonferma bhala Domma tal-Fidi għali-insara kollha li Marija, fi tmiem il-pellegrinagg tagħha fuq l-art, giet imtelligħa fis-sema bir-ruħ u bil-ġisem.

Dun Ġorġ isemmi u jitratta fuq it-Tluġ fis-Sema ta' Marija f'diversi kitbiet tiegħu, hekk p.e. Ir-Rużarju ta' Marija, meta jitkellem fuq ir-raba' u l-hames Misteru tal-Glorja⁵, fil-Lapidarju⁶, fl-Aulae Sanctae Matris Virginis⁷, fl-Episodji ta' San Mikiel Arkanglu⁸, etc. Inti u taqra dawn il-kitbiet thoss li Dun Ġorġ bhal donnu jsir poeta biex ifaħħar id-dhul trijunfali ta' Marija fis-sema u b' mod speċjali l-inkurunazzjoni tagħha bhala Omm, bhala Reġina u bhala Patruna.

Bhala eżempju ta' dan li qed ngħidu, se ngħibu hawn dak li Dun Ġorġ ipoġġi fuq fomm San Mikiel Arkanglu biex jiddiskrivi l-laqgħa li l-Verġni Mbierka kellha hekk kif hija daħlet fis-sema bir-ruħ u bil-ġisem⁹: Wara d-daħla ta' Kristu fis-sema eċċessivament trijunfali fuq il-mewt, fuq Satana u fuq id-dinja, aħna b'herqa kbira konna nistennew l-Omm tiegħu biex tissieheb fil-glorja wara li tant assoċjat ruħha fit-tbatijiet miegħu. Kien għalina tassew kbir l-unur xhin Kristu tana l-ordni sabiex bil-ministeru ta' idejna nitrasportaw bir-ruħ u bil-ġisem lil din il-kreatura l-iżjed ipprivileġġjata qabel il-komuni reżurrezzjoni universali. Minn fost il-bnedmin jista' jasal biex jifhem il-laqgħa glorjuża li kellha b' mod speċjali mill-Iben tagħha divin? Malli qegħedna 'l Marija Santissima fuq tron maħdum apposta b'ħaġar l-iżjed prezzjuż, imqiegħed fil-lemin tat-tron tar-Re tal-glorja Ġesù Kristu, tron tassew denn biex jilqa' fih 'il Dak li laqgħet fiha 'il Dak li s-smewwiet m'ħumiex kapaċi jilqgħu, f'ħin bla waqt mant tax-xemx għattieha, pedestall taħt riglejha daħal il-qamar, u l-Iben rikonoxxenti, l-Imħallef ġust, hekk mar ifaħħarha: "Int tisthoq li tircievi minni unuri u glorja: kif nista' jiena neżaltak iżjed xhin għażiltek b'Ommi vera, jiena veru Alla ħaj u omnipotenti?"

Xejn ma johroġ minn dan ir-renju tas-sema u anqas xejn ma jidhul ħlief permezz tiegħek, kif jien stess hekk ridt li mingħajrek lanqas nidhul inkurunat. Inti t-teżoriera tal-grazzji tiegħi, is-smewwiet u l-art huma tiegħek. Jiena nipproklamak u ninkurunak vera Reġina tal-anġli u tal-bnedmin u tal-kreaturi kollha."

Xhin siket jitkellem inkuruna l-ġbin tagħha bi tmax-il kewkba li ma tilfu xejn mill-isplenduri tagħhom ma' l-isplenduri tax-xemx, l-ammant tal-ġuft tagħha; u l-aċċent tan-noti hadd mill-bnedmin ma jista' jisma' mingħajr ma jmut.

B'inkini profondi quddiem ir-reġina tagħna, b'unur kbir, urejna s-sottomissjoni tagħna lejha. Għall-inkin li jiena għamiltha Hija bi tibissima ħelwa qaltli: "Int kont, o qawwi Michael, li keċċejt mill-mishut xitan minn din is-sala divina u jiena kont li fl-art, bir-rigel verġinali tiegħi,

shaqt ir-ras supperva tiegħu."

Il-kumpann tiegħi Gabrijel arkanglu: "Ekku," qalilha, "o kbira Reġina tagħna, ekku inkurunata llum il-grazzja li jiena ħabbartlek li sibt quddiem Alla xhin inkuraġġejtek biex ma tibzax fil-prezenza tiegħi." Resqu wkoll Adam u Eva u qalulha: "Aħna daħħalna d-dnub u l-mewt fid-dinja u inti l-grazzja u l-ħajja. Aħna bikkejna 'l uliedna u int, bint privileġġjata tagħna, ferraħt lilna u lil ħutek. La twarrabx issa f'dawn it-trijonfi siguri u eterni tiegħek, kuruna tad-dinjità u tal-merti tiegħek, l-għajnejn tal-ħniena tiegħek mill-bnedmin.

Ma kontx tkun Omm Alla li permezz tiegħek deher l-attribut tal-ħniena Divina kieku ma kienx id-dnub u l-miżerja tagħna. Tkun Imbierka o konsolatriċi tal-missier u tal-omm ewlenin tiegħek! Tkun imbierka, o Ogġett tal-kompjaċenza ta' Alla. Tkun lilek glorja fid-dinja u rikonoxxenza sat-tmiem tas-sekli."

Ixerred id-devozzjoni tal-15 tax-xahar

Dun Ġorġ xerred ukoll kemm felah id-devozzjoni lejn dan il-privileġġ marjan billi xerred id-drawwa, l-aktar fost dawk li kienu jiffrekwentaw il-knisja tal-Madonna tas-Samra, imsejha wkoll bhala ta' Atoċja, fil-ħamrun, id-drawwa li, fil-15 ta' kull xahar, jinvistaw lill-Madonna u jitolbu quddiemha posta tar-Rużarju, ir-raba' misteru tal-Glorja, drawwa li għadha teżisti sa llum speċjalment fost l-anzjani. Huwa wkoll ikkompona talba biex tinghad quddiem ix-xbieha mirakoluża tal-Madonna tas-Samra li tghid hekk:


Kemm inti kbira, o Verġni Santissima! Kif jista' jkun li inti tkun ikbar minn li int, xhin l-Omnipotenti għażlek b'Omm tiegħu naturali u assoġġetta ruħu lejki!? Inti b'fommok stess stqarrejt li inti tassew kbira meta ghidt li miegħek għamel hwejjeġ kbar dak li Hu Potenti. Filwaqt li aħna nifirhulek fuq din il-kbira grazzja, li inti wahdek sibt quddiem Alla, nitolbuk li tikkunslana fid-dwejjaq tagħna, li teħlisna mill-flaġelli tal-ġustizzja divina, u li f'mewtna teħodna ngawdu miegħek il-hanin Alla tiegħek u tagħna. Amen.

Fil-ktieb Is-Sena tas-Sinjur¹⁰, taht id-data 15 ta' Awissu, Dun Ġorġ jisthajjel lil Ġesù jghidilna:

Hadd m'ghandu raġun li jahseb li ma kenitx kuruna tal-ikbar glorja li jien mort qegħidt fuq ir-ras tal-Omm tiegħi Marija, xhin l-anġli tiegħi ttrasportaw bl-idejn purissimi tagħhom l-immakulat ġisem haj tagħha fil-ġenna, wara li din fid-dinja temmet l-uffiċċju sublimi tagħha fost tant duluri. Il-kuruna singulari li għal dejjem iżzejjen ir-ras tagħha, jiena veru imħallef ġust, tajthielha fost l-unuri tal-beati kollha għax kienet tisthoqqilha għall-umiltà, u għall-karità, u għall-paċenzja tagħha. Hija kuruna denja tal-Omm ta' Alla u fl-istess hin kuruna ta' ġustizzja li biha flimkien miegħi s-saltan għal dejjem bhala reġina tas-sema u tal-art, u bhala patruna u bhala omm hanina.

Marija u aħna l-bnedmin

Huwa interessanti li wiehed jinnota li, l-aktar fil-predikazzjoni tiegħu, Dun Ġorġ spiss, meta jitkellem fuq il-glorifikazzjoni ta' Marija li Alla taha meta għażilha



lkona koptika tal-Dormizju ta' Marija

b'Omm ta' Ibnu, kien iżid jghid li Marija ghandha imhabba kbira lejn il-bnedmin u, mit-tron gholi fejn qieghda, hija ghandha interess kbir li tghinhom fil-htigijiet taghhom. Huwa jghid li dan hija taghmlu bir-raġun, ghax Hija taf kemm swejna lil Binha biex ġejna salvati minnu, kif ukoll ghax kieku ma kinetx il-miżerja taghna bnedmin imwaqqghin fid-dnub, kieku hija ma kienx ikollha dak il-privileġġ uniku li tkun Omm Ġesù li ġie biex isalva dak li kien intilef. (cf Mt 18,11)

Dun Ġorġ ukoll, huwa u jimmedita fuq il-kobor tas-setgħa ta' Marija li hija rċeviet minn Alla, kien iħoss



San Ġorġ Preca waqt Sajda Mużewmina

li għandu jxerred ma' kullimkien il-mezz kbir tad-devozzjoni lejHa biex wiehed isalva ruhu, ghax ma jistax ikun li Marija ma ssalvax lil dawk li jirrikorru lejHa. Għalhekk inpoġġu l-fiduċja shiha taghna fiHa.

F'dan is-sens huwa kiteb din it-talba¹¹ li se naghluq biha u li nistghu naghmluha taghna:

Sinjur tal-Hajja Vergni Marija, Omm tagħna l-Maltin, aħna uniljati u sogħbiena, lejnk nirrikorru f'din is-sieġħa tal-bżonn. Inti ma flahtx tara tnejn min-nies, l-għarajjes ta' Kana, jaqgħu fil-konfużjoni bin-nuqqas tal-inbid, iżda insistejt ma' l-Iben maħhub tiegħek Ġesù, u gāghaltu jwassal is-sieġħa tiegħu, u ferrañthom mingħajr ma talbuk.

Hares, Omm ħanina, lejna, uliedek, aħna nitolbuk, u ehles lil Malta tiegħek mhux le min-nuqqas tal-inbid tal-festa, iżda min-nuqqas tal-imħabba ta' bejnietna u mill-flagelli li qegħdin ihedduna.

Veru li aħna dnibna, o Marija, iżda ħares lejn l-imħabba ta' missirijietna fit-tempji sbieħ li huma waqqfulek għall-ġieħ tiegħek; thalliniex f'dan il-waqt tal-bżonn, għaqqadna fl-imħabba ta' Ibnek, u aħna nġhidulek li, bħal missirijietna, nitfgħu it-tama tagħa kollha fik: Inti Ommna. Amen.

¹ Dun Ġorġ kien iżomm li l-akbar tliet privileġġi li Marija Santissima rċeviet minn Alla kienu: (a) il-Konċepiment Immakulat taghha, (b) il-Maternità Divina taghha, u (c) it-Tluġ gloriuż taghha fis-Sema bir-ruh u bil-ġisem. Għal dawn it-tliet "privileġġi" huwa holoq id-devozzjoni hekk imsejha tat-Tliet Inkini.

² Programm Speċjalissimu ta' Marija Mtellgħa fis-sema, Progress Press, 1948, 60 pp.

³ Il-Benedicta, Qari ghax-xahar ta' Awwissu. It-tieni edizzjoni harġet fl-1997. F'dan il-ktieb Dun Ġorġ jisthajjel lill-Arkanġlu San Gabrijel jtkellem fuq il-hajja u l-virtuġiet ta' Marija Santissima. Il-kapitoli 14 u 15 jtkellmu fuq Marija Mtellgħa s-Sema u Marija Eżaltata rispettivament.

⁴ Kalendarju Museum, Jannar 1935.

⁵ Ir-Rużarju tal-Madonna, Edizzjoni 1991, paġni 41 u 45. Ara wkoll paġni 71-72, u 84

⁶ Il-Lapidarju. It-tieni edizzjoni harġet fis-sena 2000. Jiġbor fih 97 "lapidi komemorattivi" li jfakkru l-hajja u l-virtuġiet ta' Marija. Fil-Lapida 85 jtkellem dwar l-Assunzjoni taghha, u fit-tnejn ta' wara jtkellem dwar l-Eżaltazzjoni u l-Glorifikazzjoni taghha.

⁷ Aulæ Sanctæ Matris Virginis. Lux Press 1955. Dan hu programm ta' Rtir li Dun Ġorġ għamel lis-Socġi tiegħu fis-Sena Marjana tal-1954.

⁸ Episodji ta' San Mikiel Arkanġlu. Dan il-ktiejjeb kien maħsub biex jinqara mill-Membri tal-MUSEUM nhar il-festa ta' San Mikiel fid-29 ta' Settembru. Miktub fis-snin 20 tas-seklu l-iehor, fih Dun Ġorġ jisthajjel lil San Mikiel jirrakkonta grajjiet marbutin ma' dan l-Arkanġlu li hu hatar bhala d-Difensur tas-Socġjetà tiegħu.

⁹ Episodji ta' San Mikiel Arkanġlu, Taqsima 10, L-Inkurunazzjoni ta' Marija Santissima

¹⁰ Is-Sena tas-Sinjur, ktieb mahruġ l-ewwel darba fl-1980, li fih Dun Ġorġ jisthajjel lil Ġesù qed jagħti parir spiritwali għal kull jum tas-sena. Il-ktieb ġie stampat drabi oħra, fl-1991 u fl-2001 meta kopja tiegħu tqassmet lil kull familja f'Malta u Għawdex fl-okkażjoni tal-beatifikazzjoni ta' Dun Ġorġ.

¹¹ Talba lil Marija Santissima, Omm il-Maltin. Din iġġib id-data tal-Imprimatur 5 ta' Diċembru 1957. Talba mxerrda hafna mis-Sur Krispin Mangion (ex-membri u kooperatur tal-MUSEUM); li kien għamel żmien johroġ fuljett "Manifest tal-Hajja".